

Kallsberg hefur skund at yvirtaka flogvøllin

**Fólkatingslimurin
Anfinn Kallsberg
roynir at skunda
undir stjórnina fyri
fáa ferð á útbygg-
ingina og yvirtøkuna
av flogvøllinum**

POLITIKKUR

Páll Holm Johannesen
pallur@sosialurín.fo

Christiansborg: - Flogvøll-
urin í Føroyum er roknaður
til góð 70.000 ferðandi um
árið. Í dag eru yvir 200.000
ferðandi um árið, so tað
hefur stóran týdning at

fáa gongd á málið um at
yvirtaka og nútímansgera
flogvøllin í Føroyum.

Fólkatingslimurin hjá
Fólkaflakkinum, Anfinn
Kallsberg, vil hava ferð á
málið um at yvirtaka og
útbyggja flogvøllin í Vág-
um. Tað gjørdi hann greitt
undir viðgerðini av setanar-
røðuni hjá Anders Fogh
Rasmussen hóskvøldið.

Danska stjórnin og Lands-
stýrið eru komin ásamt um,
at figgingin av útbyggingini
í Vágum skal koma úr
Ílleggingargrunninum.

Hetta krevur kortini eina
lógarbroying, og eftir ætl-



an kemur uppskotið fyri
Fólkatingið í januar mánaði
komandi ár.

- Eg haldi ikki tað er
neyðugt at bíða heilt til
januar mánað fyri at fáa
málið fyri Fólkatingið. Eg
havi tí sett meg í samband
við stjórnina fyri at skunda
undir málið, so vit sleppa
í gongd sum skjótast við

neyðugu útbyggingina av
flogvøllin, segði Anfinn
Kallsberg hóskvøldið. Tað
er mett, at útbyggingin
fer at kosta um 350 mió.
krónur.

Gallup nýtt sum grundgeving

Nógv umrødda Gallup-kanningin, sum
Tjóðveldisflokkurin lat gera, vísir greitt, at
ríkisfelagskapurin ikki blómar. Hetta vísti
Høgni Hoydal millum annað á í røðu síni á
Fólkatingi í gjár

POLITIKKUR

Páll Holm Johannesen
pallur@sosialurín.fo

Christiansborg: Undir
setanarrøðu síni týsdagin
lat forsæ tísráðharrin
Anders Fogh Rasmussen
ongan iva vera um, at
stjórnin metir, at ríkis-
felagskapurin er í eini
góðari legu og í eini blóm-
andi menning í lýtuni, sum hann málbar seg.

Undir umrøðuni av setanarrøðuni lat fólkatingslimurin
Høgni Hoydal ikki hesa útsøgn fara afturvið borðin-
um.

- Tey seinastu árinum hefur tað verið stórir partur av
føroyska fólkinum, sum ynskir fult sjálvræði, so at
Føroyar kann samstarva á jøvnum føti við Danmark og
taka lut í altjóða samfelagnum, segði Høgni Hoydal.

Ein av høvuðsgrundgevingunum hjá Høgna Hoydal
fyri, at ríkisfelagskapurin ikki blómar, var úrslitið av
nógv umrøddu Gallup-kanningina, sum Tjóðveldis-
flokkurin lat gera í samband við, at tað 14. september
vóru 60 ár síðan fólkaatkvøðuna í 1946.

Frá røðarapallinum í Fólkatinginum vísti formaður
Tjóðveldisflokksins á, at úrslitið av kanningini var, at
stórir partur av føroyingum ynskti ein sjálvstøðuga
føroyskan uttanríkis-, verju- og útlendingapolitikk.
Kanningin vísti eisini, at tey spurdu hildu, at ovasti
myndugleiki eigur at liggja hjá føroyska fólkinum og
hjá føroyskum myndugleikum.

Høgni Hoydal legði afturat, at sambært kanningini
vil bara ein triðingur av føroyingum varðveita ríkisveit-
ingina.



Eitt álop á samfelagið

**Um vikuskiftið
varð russiska
tíðindakvinnan Anna
Politkovskaja myrd
í Moskva. Men hvør
myrði hana og hví?**

MORÐ

Árni Joensen
arni@sosialurín.fo

Í gjár komu fleiri hundrad
fólk sama í Moskva og
St. Pætursborg at minnst
Onnu Politkovskaja, sum
varð funnin myrd í Moskva
leygardagin. Tey duldu
ikki fyri, at eftir teirra
tykki komu boðini um at
myrða ta atfinningarsomu
tíðindakvinnuna av ovastu
røk í russisku leiðsluni.

Anna Politkovskaja var í
ferð við at skriva eina grein
um pínin í Kekenía, nú hon
bleiv myrd. Júst Kekenía
hefur verið hennara arbeiðs-
øki í fleiri ár, og hon
hefur fleiri ferðir avdúkað
harðligu framferðina hjá
russiska herinum har. Hon
var víða kend fyri sitt
arbeiði, og fyri trimum

árum síðani heiðraði norska
rithøvundafelagið hana fyri
hennara arbeiði fyri tali- og
skrivfrælsinum.

- Vit skuldu fáa tilfar frá
henni til mánadagsblaðið.
Tað var um Kekenía, og
hon hevði fleiri avdúkandi
myndir haðani, sigur blað-
stjóri hennara, Dmitrij
Muratov, við sjónvarpið
NTV.

Boð úr erva

Nógvir russar, teirra millum
fleiri politikarar, siga seg
vera sannfærðar um, at
boðini um at myrða Onnu
Politkovskaja komu úr
erva í russisku skipanini og
kanska úr sjálvum Kreml.

- Tað er eingin ivi um, at
hetta er eitt politiskt morð,
og at myndugleikarnir eru
uppií, sigur tinglimurin
Valerij Borsjtjev.

Ein annar politikari,
Aleksander Lebedev, sum
eigur í blaðnum, sum Anna
Politkovskaja arbeiddi
hjá, ivast heldur ikki í, at
tað vóru myndugleikarnir,
sum góvu boð um at beina
fyri tíðindakvinnuni. Hann


hefur lovað fimm milliónir
krónur í finningarløn, verður
drápsmaðurin avdúkaður
og morðið upplárað.

Kreml hefur ongur við-
merkingar gjørt til morðið,
men russiska ákærvaldið
ivast ikki í, at morðið hefur
samband við arbeiðið
hjá Onnu Politkovskaja.
Ríkisadvokaturin segði í
gjár, at hann fer at kanna
morðið.

Álop á samfelagið

Morðið hefur eisini vakt
ans uttan fyri russiska
landamarkið. Bæði USA
og ES hava kravt, at russ-
isku myndugleikarnir
kanna málið til botns, og
fleiri politikarar í Vestur-
heiminum siga, at morðið
er heilt greitt álop á tali- og
skrivfrælsið.

-Morðið er eitt álop á
samfelagið, og vit fara
at kanna tað gjølla, sigur
fyrirverandi sovjetski
forsetin Mikhail Gorbátjov,
sum eigur í blaðnum,
sum Anna Politkovskaja
arbeiddi hjá.



Anna Politkovskaja
varð funnin myrd
leygardagin.